

**Rikors ipprezentat fis-27 ta' Ottubru 2015 – Ertico – Its Europe vs Il-Kummissjoni****(Kawża T-604/15)**

(2015/C 414/49)

Lingwa tal-kawża: l-Ingliż

**Partijiet**

**Rikorrenti:** European Road Transport Telematics Implementation Coordination Organisation – Intelligent Transport Systems & Services Europe (Ertico – Its Europe) (Brussell, il-Belġju) (rappreżentanti: M. Wellinger u K. T'Syen, lawyers)

**Konvenuta:** Il-Kummissjoni Ewropea

**Talbiet**

- tannulla d-deċiżjoni tal-Bord ta' Validazzjoni tal-Kummissjoni Ewropea, tat-18 ta' Awwissu 2015, li jikkonstata li r-rikorrenti ma tikkwalifikax bhala impriża mikro, żghira u medja fis-sens tar-Rakkomandazzjoni tal-Kummissjoni 2003/361/KE, tas-6 ta' Mejju 2003, dwar id-definizzjoni ta' impriži mikro, żgħar u medji (ĠU L 124, p. 36); u
- tikkundanna lill-konvenuta għall-ispejjeż.

**Motivi u argumenti principali**

Insostenn tar-rikors tagħha, ir-rikorrenti tinvoka tmien motivi.

1. L-ewwel motiv ibbażat fuq ksur mid-deċiżjoni kkontestata tat-tielet subparagrafu tal-Artikolu 22(1) tar-Regolament Nru 58/2003 <sup>(1)</sup> peress li l-Bord ta' Validazzjoni adotta d-deċiżjoni kkontestata iktar minn xahrejn wara d-data li fiha tressqu proċeduri quddiem il-Bord ta' Validazzjoni.
2. It-tieni motiv ibbażat fuq ksur mid-deċiżjoni kkontestata (i) tal-Artikolu 22(1) tar-Regolament Nru 58/2003; (ii) tad-drittijiet tad-difiża tar-rikorrenti; u (iii) tal-prinċipju ta' amministrazzjoni tajba peress li l-Bord ta' Validazzjoni naqas milli jisma' l-argumenti tar-rikorrenti qabel ma adotta d-deċiżjoni kkontestata.
3. It-tielet motiv ibbażat fuq ksur mid-deċiżjoni kkontestata tal-prinċipji (i) ta' ċertezza legali, (ii) ta' amministrazzjoni tajba, (iii) tal-protezzjoni tal-aspettattivi legittimi tar-rikorrenti; u (iv) ta' *res judicata* peress li l-Bord ta' Validazzjoni, filwaqt li ammetta li l-argumenti mqajma mir-rikorrenti fis-7 ta' Frar 2014 huma korretti, xorta wahda ssostitwixxa l-motivazzjoni inizjali tiegħu b'motivazzjoni ġdida, minghajr ma kien hemm fatti ġodda u materjali.
4. Ir-raba' motiv ibbażat fuq ksur mid-deċiżjoni kkontestata tar-Rakkomandazzjoni tal-Kummissjoni 2003/361/KE (iktar 'il quddiem ir-"Rakkomandazzjoni IŻM") inkwantu l-konklużjoni tagħha li r-rikorrenti ma tikkwalifikax bhala impriża hija bbażata fuq kriterji li ma jissemmewx fir-Rakkomandazzjoni IŻM iżda, minflok, fis-Sezzjoni 1.1.3.1(6)(c) tad-Deciżjoni tal-Kummissjoni 2012/838/UE, Euratom <sup>(2)</sup>.
5. Il-hames motiv ibbażat fuq il-fatt li l-konklużjoni tad-deċiżjoni kkontestata li r-rikorrenti ma tikkwalifikax bhala IŻM teskludi u tinjora l-formulazzjoni ċara u inekwivoka tar-Rakkomandazzjoni IŻM u hija bbażata fuq interpretazzjoni arbitrarja u purament suġġettiva tar-Rakkomandazzjoni IŻM.

6. Is-sitt motiv ibbażat fuq il-konklużjoni żbaljata tad-deċiżjoni kkontestata li r-rikorrenti ma tikkwalifikax bhala IŻM skont it-tifsira tar-Rakkomandazzjoni IŻM: ir-rikorrenti hija “impriża” u r-rikorrenti hija “awtonoma” skont it-tifsira tal-Anness għar-Rakkomandazzjoni IŻM.
7. Is-seba’ motiv ibbażat fuq ksur mid-deċiżjoni kkontestata tal-prinċipju tat-trattament l-iktar favorevoli taht id-Deċiżjoni tal-Kummissjoni 2012/838/UE, kif ukoll tad-dispożizzjoni ekwivalenti taht il-programm Orizzont 2020.
8. It-tmien motiv ibbażat fuq il-fatt li d-deċiżjoni kkontestata hija vvizzjata b'motivazzjoni kontradittorja u inadegwata, peress li l-Bord ta' Validazzjoni naqas milli jikkonforma ruhu mad-dmir tiegħu li jimmotiva debitament id-deċiżjoni tiegħu.

---

(<sup>1</sup>) Regolament tal-Kunsill (KE) Nru 58/2003, tad-19 ta' Diċembru 2002, li jfassal l-istatut għall-aġenziji eżekuttivi li jridu jiġu fdati b'ċerti kompiti fit-tmexxija tal-programmi tal-Komunità (ĠU Edizzjoni Speċjali bil-Malti, Kapitolu 1, Vol. 4, p. 235).

(<sup>2</sup>) Deċiżjoni tal-Kummissjoni, tat-18 ta' Diċembru 2012, dwar l-adozzjoni tar-Regoli biex tiġi żgurata verifika konsistenti tal-eżistenza u tal-istatus ġuridiku tal-partecipanti, kif ukoll tal-kapaċitajiet operazzjonali u finanzjarji ta' tagħhom, f'azzjonijiet indiretti appoġġjati permezz ta' forma ta' għotja skont is-Seba' Programm Kwadru tal-Komunità Ewropea għar-riċerka, l-iżvilupp teknoloġiku u attivitajiet ta' dimostrazzjoni u taht is-Seba' Programm Kwadru tal-Komunità Ewropea tal-Enerġija Atomika għar-riċerka nukleari u l-attivitajiet ta' taħriġ (ĠU L 359, p. 45).